



امیر مینائی

1828 – 1900

امیر مینائی کا اصل نام امیر احمد تھا۔ وہ لکھنؤ میں پیدا ہوئے۔ والد کا نام کرم احمد مینائی تھا۔ حضرت مخدوم شاہ مینا کے خاندان سے تعلق رکھتے تھے اور اسی سبب اپنے نام کے ساتھ مینائی لکھتے تھے۔ شروع میں اپنے بڑے بھائی حافظ عنایت حسین اور اپنے والد سے تعلیم پائی۔ شاعری کا شوق بچپن سے تھا۔ پندرہ سال کی عمر میں منشی مظفر علی اسیر کے شاگرد ہوئے جو اپنے زمانے کے مشہور شاعر اور ماہر عروض تھے۔ واجد علی شاہ کی معزولی کے بعد وہ نواب رام پور سے وابستہ ہوئے۔ کچھ عرصہ بعد حیدر آباد منتقل ہو گئے اور وہیں ان کا انتقال ہوا۔

شاعری کے علاوہ امیر مینائی کو طب اور نجوم سے بھی دل چسپی تھی۔ ’نور تجلی‘ اور ’ابر کرم‘ ان کی نعتیہ مثنویاں ہیں۔ ’امیر اللغات‘ بھی ان کا اہم کارنامہ ہے۔ امیر مینائی نے یوں تو تمام اصناف میں طبع آزمائی کی تاہم غزل ان کا خاص میدان ہے۔ ان کی شاعرانہ زندگی کا بیش تر حصہ لکھنؤ اور رام پور میں گزرا لیکن ان کی غزلوں پر دہلوی رنگ نمایاں ہے۔ ’مرآۃ الغیب‘ اور ’صنم خانہ عشق‘ ان کے دیوان ہیں۔



4901CH09

غزل

تیر کھانے کی ہوس ہے تو جگر پیدا کر
سرفروشی کی تمنا ہے تو سر پیدا کر

رنگ چاہے اگر اس باغ میں آزادی کا
نکبتِ گل کی طرح شوقِ سفر پیدا کر

کون سی جا ہے جہاں جلوۂ معشوق نہیں
شوقِ دیدار اگر ہے تو نظر پیدا کر

میرے ہی دل پہ گرے کاش یہ بجلی بن کر
اے فلک آہ میں اتنا ہی اثر پیدا کر

اپنی گردش پہ بہت ہے تجھے اے چرخ، گھمنڈ
جب میں جانوں کہ شبِ غم کی سحر پیدا کر

صدۂ الفت کے اٹھانے ہیں الہی مشکل
دل اگر ایک دیا لاکھ جگر پیدا کر

عشق بازی کا اگر حوصلہ رکھتا ہے امیر
دل جو لوہے کا تو پتھر کا جگر پیدا کر

— امیر مینائی

لفظ ومعنی



ہوس : لالچ، حرص

سرفروشی : جانثاری، جاں بازی

نکبت : خوشبو، مہک

جا : جگہ

جلوہ : جھلک، نظارہ

فلک : آسمان

چرخ : آسمان

سحر : صبح

الفت : محبت، چاہت

غور کیجیے



○ امیر مینائی کی اس غزل میں ہمت، حوصلے اور شجاعت کی ترغیب دی گئی ہے۔

○ دوسرے شعر میں شاعر نے باغ کہہ کر اپنے ملک ہندوستان کی طرف اشارہ کیا ہے۔ پانچویں شعر میں یہ کہا ہے کہ ہمارا سیارہ زمین اپنے محور پر گردش میں ہے اور اسی کے نتیجے میں دن، رات اور ماہ و سال وجود میں آتے ہیں۔ شاعر آسمان کو مخاطب ہو کر کہہ رہا ہے کہ اگر ہمت ہے تو غم کی رات کو ختم کر کے دکھا۔ اس نوعیت کے اشعار شاعرانہ بلند پروازی سے تعبیر کیے جاتے ہیں۔

سوچیے اور بتائیے



- i. 'نکبتِ گل' کی طرح 'شوقِ سفر' پیدا کرنے کو کیوں کہا گیا ہے؟
- ii. آہ میں بجلی کا اثر پیدا کرنے کے معنی کیا ہیں؟
- iii. شبِ غم کی سحر پیدا کرنے سے آپ کیا سمجھتے ہیں؟
- iv. لوہے کا دل اور پتھر کا جگر، سے کیا مراد ہے؟

پڑھیے، سمجھیے اور لکھیے



• رنگ چاہے اگر اس باغ میں آزادی کا
نکبتِ گل کی طرح شوقِ سفر پیدا کر
اس شعر کے پہلے مصرع میں رنگ، باغ اور دوسرے مصرع میں گل کا استعمال ہوا ہے جن میں باہمی
مناسبت ہے۔ کلام میں پہلے ایسا لفظ یا الفاظ لانا جن کی مناسبت یا تعلق سے دوسرے الفاظ کسی ایک
مصرع یا شعر میں جمع ہو جائیں تو اسے 'صنعتِ مراعاة النظر' کہتے ہیں۔ آپ اپنے ساتھیوں کی مدد سے
ایسے دو اشعار تلاش کر کے لکھیے جن میں صنعتِ مراعاة النظر کا استعمال ہو:

- i. _____
- _____
- _____
- ii. _____
- _____
- _____

- اپنی گردش پہ بہت ہے تجھے اے چرخ گھمنڈ
جب میں جانوں کہ شبِ غم کی سحر پیدا کر

دیے گئے شعر کے دوسرے مصرعے میں شب کے ساتھ سحر کا لفظ استعمال کیا گیا ہے۔ دونوں الفاظ ایک دوسرے کی ضد ہیں۔ کلام میں ایسے الفاظ لانا جو ایک دوسرے کی ضد ہوں اسے 'صنعتِ تضاد' کہتے ہیں۔ اس کی ایک اور مثال دیکھیے:

نہ تو زمیں کے لیے ہے نہ آسماں کے لیے
جہاں ہے تیرے لیے، تو نہیں جہاں کے لیے

صنعتِ تضاد کے دو شعر تلاش کر کے لکھیے:

i. _____

ii. _____

سبق میں 'جگر'، 'سر'، 'دل' اور 'نظر' الفاظ آئے ہیں۔ ان لفظوں سے متعلق اردو میں متعدد محاورے مستعمل ہیں۔ آپ ان الفاظ سے محاورے تلاش کر کے لکھیے اور جملوں میں استعمال کیجیے:

جملہ	محاورہ
_____	جگر _____
_____	سر _____
_____	دل _____
_____	نظر _____

- شعر میں سحر کا لفظ استعمال ہوا ہے۔ سحر کے ایک معنی صبح کے وقت کے ہیں اور دوسرے معنی طلسم یا جادو کے ہیں۔ دیے گئے الفاظ کے الگ الگ معنی لکھیے:

خط	i.	_____	_____
چاک	ii.	_____	_____
شہادت	iii.	_____	_____
عہد	iv.	_____	_____
مجاز	v.	_____	_____
چشمہ	vi.	_____	_____
چاہ	vii.	_____	_____
اہل	viii.	_____	_____
آب	ix.	_____	_____

- غزل میں لفظ 'نظر' کا استعمال ہوا ہے جس کے معنی نگاہ کے ہیں، اسی کا ہم آواز لفظ 'نذر' ہے جس کے معنی پیش کرنے کے ہیں۔ نیچے دیے گئے الفاظ کے معنی لغت سے تلاش کیجیے اور جملوں میں استعمال کیجیے:

الفاظ	معنی	جملے
اسرار	_____	_____
اصرار	_____	_____
الم	_____	_____
علم	_____	_____
عقل	_____	_____
اقل	_____	_____

- مرے ہی دل پہ گرے کاش یہ بجلی بن کر
اے فلک آہ میں اتنا ہی اثر پیدا کر

شعر کے دونوں مصرعوں میں حرف ’ہی‘ کا استعمال ہوا ہے، اس سے مصرعوں میں لفظ ’مرے‘ اور ’اثر‘ پر زور دیا گیا ہے۔ وہ حروف جو جملے میں کسی پہلو پر زور یا تاکید کے لیے استعمال ہوں، انہیں ’حروف تخصیص‘ کہتے ہیں۔ نیچے دیے گئے حروف تخصیص کو جملوں میں استعمال کیجیے:

- بھی
- ہر



لسانی سرگرمی



- ’تکہتِ گل‘ مرکب لفظ ہے۔ یہ مرکب لفظ دو الفاظ کے درمیان زیر کی اضافت استعمال کرتے ہوئے بنایا گیا ہے۔ غزل سے ایسے ہی دیگر مرکب الفاظ تلاش کیجیے اور ان کے معنی واضح کرتے ہوئے جملوں میں استعمال کیجیے:

-
-
-
-

- غزل سے ایسے مصرعے تلاش کر کے لکھیے جن میں درج ذیل الفاظ کے متضاد الفاظ لائے گئے ہوں:
خار، زمین، خوشی، آسان

_____	i.
_____	ii.
_____	iii.
_____	iv.



گفتگو کیجیے



- درج ذیل شعر کو پڑھیے:
- تیر کھانے کی ہوس ہے تو جگر پیدا کر
- سرفروشی کی تمنا ہے تو سر پیدا کر
- یہ غزل کا پہلا شعر ہے۔ آپ پڑھ چکے ہیں کہ غزل کے پہلے شعر کو کیا کہتے ہیں اور اس کی کیا خوبی ہے؟
- اپنے ہم جماعت ساتھیوں کے ساتھ گفتگو کیجیے اور دوسری غزلوں کے پہلے شعر کو معلوم کر کے لکھیے۔



تلاش کیجیے



- درج ذیل مفہوم والے اشعار تلاش کیجیے اور لکھیے:

_____ جاں بازی اور قربانی کا جذبہ

_____ پھول کی خوشبو

• دن اور رات کا وجود میں آنا

• خدا کی موجودگی

آپ کی رائے



• غزل میں شوقِ سفر کے معنی مسلسل جدوجہد ہے۔ آپ اپنے تعلیمی سفر کے بارے میں اپنی رائے کا اظہار کیجیے۔

پروجیکٹ



• تیر کھانے کی ہوس ہے تو جگر پیدا کر
سرفروشی کی تمنا ہے تو سر پیدا کر
درج بالا شعر میں خط کشیدہ الفاظ پر غور کیجیے۔ یہ الفاظ ایک جیسی آواز پر ختم ہوئے ہیں اور ان میں آخری حرف مشترک ہے۔ وہ الفاظ جو یکساں آواز احروف پر ختم ہوتے ہیں، انھیں 'قافیہ' کہتے ہیں۔ اپنے ساتھیوں کی مدد سے غزل میں آئے قافیوں کی فہرست بنائیے۔

تخلیقی اظہار



• سرفروشی کی تمنا ہے تو سر پیدا کر
اس مصرع کی روشنی میں ہمت، شجاعت اور بہادری کے موضوع پر ایک مضمون لکھیے۔



- بیت بازی کے لیے ایک ڈائری بنائیے جس میں 'الف' سے لے کر 'ی' تک حروف لکھ لیجیے۔ ہر حرف کے لیے چار صفحے مخصوص کر لیجیے۔ زیادہ سے زیادہ اشعار تلاش کر کے اپنی ڈائری میں لکھیے، انہیں یاد کیجیے اور بیت بازی کے مقابلے میں حصہ لیجیے۔



بیت بازی

بیت بازی ایک ادبی کھیل ہے جسے دو لوگ بھی کھیل سکتے ہیں اور دو سے زیادہ لوگوں کی ٹیم بھی ایک دوسرے کے مقابلے میں کھیل سکتی ہے۔ اس کھیل میں اشعار پڑھنے کا مقابلہ ہوتا ہے۔ اس کا طریقہ یہ ہے کہ پہلی ٹیم ایک شعر پڑھتی ہے جیسے:

اشک آنکھوں میں کب نہیں آتا

لوہو آتا ہے جب نہیں آتا

دوسری ٹیم کو پڑھے گئے شعر کے آخری حرف سے شروع ہونے والے لفظ سے شعر پڑھنا ہوتا ہے۔ مثال کے طور پر مذکورہ شعر کے آخر میں الف آیا ہے تو دوسری ٹیم الف سے یہ شعر پڑھ سکتی ہے:

اپنی گردش پہ بہت ہے تجھے اے چرخ، گھمنڈ

جب میں جانوں کہ شبِ غم کی سحر پیدا کر

اسی طرح یہ کھیل آگے بڑھتا ہے۔ اس کو کھیلنے کے لیے زیادہ سے زیادہ اشعار یاد کرنے کی ضرورت ہے اور یہ بھی ضروری ہے کہ شعر کو موزونیت کے ساتھ پڑھا جائے۔